



Press Release

PR 160877

24.04.2016

STQARRIJA MILL-UFFIĊĊJU TAL-PRESIDENT

“Ghad hawn hafna x’isir biex persuni ‘coeliac’ ikunu jistghu jghixu hajja kif jixtiequ huma”

Dan stqarritu l-President ta’ Malta Marie-Louise Coleiro Preca waqt li indirizzat konferenza pubblika organizzata mill-Fondazzjoni tal-President għall-Ġid tas-Socjetà flimkien ma’ *Narrative Structures*, bl-iskop li jiżdied l-għarfien dwar il-kundizzjoni *coeliac*. Is-sena li għaddiet, il-President Coleiro Preca ddikjarat il-25 ta’ April bhala l-jum li fih niftakru fil-kundizzjoni *coeliac*, u din il-konferenza giet organizzata biex jiġi mfakkar dan il-jum għat-tieni sena konsekuttiva.

Il-President qalet li f’Malta hawn mal-1,500 ruħ registrati bhala *coeliac* “izda madanakollu huwa stmat li hemm numru kbir ta’ nies li huma *coeliac* u lanqas jafu għax qatt ma ġew identifikati”. Il-President appellat biex tittiehed azzjoni halli l-istatistika tirrifletti b’mod aktar ċar, ir-realtà ta’ pajjiżna f’dan ir-rigward.

Il-kundizzjoni *coeliac* hemm imnejn ma tingharafx mal-ewwel. Il-President tkellmet fuq il-bżonn li jiġu analizzati l-fatturi li jikkontribwixxu għan-nuqqas tal-għarfien dwar din il-kundizzjoni sabiex ma jkunx hemm dijanjosi tardiva, liema dijanjosi jista’ jkollha effetti serji “mhux biss fuq l-individwu u l-familja tiegħu, iżda fuq il-komunità, is-servizz tas-saħħa, u s-socjetà in generali.”

“Meta nirrikonoxxu li dijanjosi bikrija hija kruċjali għall-ġid tal-individwi b’din il-kundizzjoni, għandna nikkunsidraw modi kif jistghu jiġu mtejba r-rati ta’ dijanjosi. Forsi rridu niġu iżjed konxji tal-possibilità li nfittxu l-għajnuna ta’ tabib mingħajr misthija, jew inkwiet bla bżonn”, tenniet il-President filwaqt li insistiet li jehtieg naraw il-passi li qed jittiehdu sabiex il-persuni li għandhom din il-kundizzjoni jiġu megħjuna u jiehdu hsieb il-kundizzjoni aħjar.

Il-President Marie-Louise Coleiro Preca qalet li hemm bżonn ta’ zieda fl-edukazzjoni dwar dieta mingħajr glutina, flimkien ma’ eżempji tajbin tal-ikel li jrid jiġi evitat.

“Hemm bżonn inheggu azzjoni fis-settur tas-servizz tal-ikel, u fl-industriji tal-ospitalità u t-turiżmu. Dawn kollha jagħtu sehem importanti u mehtieg bhala parti minn pjan komprensiv li jwassal għall-għarfien dwar is-*coeliac* mifrux mal-poplu kollu.”

Il-President tenniet li għad hawn hafna x’isir biex persuni *coeliac* ikunu jistghu jghixu hajja kif jixtiequ huma, u qalet li mhuwiex aċcettabbli li persuni *coeliac* iħossuhom iżolati jew konfużi wara li jirċievu din id-dijanjosi, u wisq aktar tul il-medda ta’ hajjithom, u kollha kemm aħna għandna d-dmir li nagħtu sehemna biex inwasslu messaġġ ta’ kuraġġ u solidarjetà.

“Tifkiriet annwali bħal din li qed nagħmlu llum, għandhom irwol importanti biex ngħollu l-livell tal-għarfien dwar il-kundizzjoni *coeliac*. Permezz ta’ okkażjonijiet bħal din nittama li naslu biex inħeggu iżjed nies ifittxu għajnuna medika speċjalizzata li tista’ tgħinhom fi żmien bikri”.

Fl-aħħar nett il-President awgurat li l-Jum Nazzjonali għall-Għarfien dwar is-*Coeliac* isaħħaħ l-isforzi tagħna biex niffaċċjaw din il-kundizzjoni, u li l-ħidma f’dan ir-rigward tassigura li kull individwu jiġi trattat b’dinjità u b’rispett.

Għal din il-konferenza kien mistieden il-Professor Chris Mulder, espert dinji dwar il-kundizzjoni *coeliac* u professur fil-*UV Medical Centre* f’Amsterdam.